

**किशोरवयीन मुलींसाठी पोषण कार्यक्रम या
केंद्र पुरस्कृत योजनेची अंमलबजावणी
राज्यात करणेबाबत...**

महाराष्ट्र शासन

महिला व बाल विकास विभाग,
शासन निर्णय क्रमांक-एबावि-२००२/प्र.क्र. १४३/का-५
नवीन प्रशासन भवन, ३ रा मजला,
मंत्रालय, मुंबई - ३२.
दिनांक- १६ फेब्रुवारी, २००६.

- वाचा -** १) महिला व बाल विकास विभाग, शासन निर्णय क्रमांक एबावि २००२/ प्र क १४३/ का ५,
दिनांक ११.११.२००२.
- २) भारत सरकार, महिला व बाल विकास विभाग, नवी दिल्ली यांचे पत्र क्रमांक १-२३/२००५/
NPAG, दिनांक १४.७.२००५, दिनांक १.९.२००५ आणि दिनांक ९.९.२००५
- ३) भारत सरकार, महिला व बाल विकास विभाग, नवी दिल्ली यांचे पत्र क्रमांक १-६/ २००२/
NPAG, दिनांक १३.९.२००५.
- ४) भारत सरकार, वित्त मंत्रालय, व्यय विभाग, नवी दिल्ली यांचे पत्र क्रमांक ४४ (९)/PFI /२००५-
२५, दिनांक २६.७.२००५.

प्रस्तावना :- राज्यातील नागपूर व नांदेड या दोन जिल्ह्यातील दारिद्र्य रेषेखालील कुपोषित गर्भवती स्त्रिया, स्तनदा माता व किशोरवयीन मुलींना सार्वजनिक वितरण व्यवस्थेमार्फत मोफत धान्य देण्याची प्रायोगिक तत्वावरील केंद्रशासनाची योजना राज्यात सुरु करण्याबाबत संदर्भ क्र.१ च्या दिनांक ११ नोव्हेंबर २००२ च्या शासन निर्णयान्वये प्रशासकीय मान्यता देण्यात आली होती. तथापि, सदर केंद्र पुरस्कृत योजनेच्या अर्थ सहाय्याच्या स्वरूपात केंद्र शासनाकडून १००% अनुदानाऐवजी ३०% अनुदान व ७०% कर्ज अश्या स्वरूपात बदल करण्यात आल्यामुळे सदर योजनेची राज्यात अंमलबजावणी होऊ शकली नाही. सदर योजनेसाठी केंद्र शासनाकडून १०० % अर्थसहाय्य मिळण्याबाबत राज्यशासनामार्फत वारंवार पाठपुरावा करण्यात आल्यानंतर, केंद्र शासनाने १००% अनुदान स्वरूपात अतिरिक्त केंद्रीय सहाय्याची किशोरवयीन मुलींसाठी पोषण कार्यक्रम [Nutrition Programme for Adolescent Girls (NPAG)] अशी सुधारीत योजना सन २००५-२००६ पासून सुरु केलेली आहे. सदर योजनेची अंमलबजावणी केंद्र शासनाने निवडलेल्या नागपूर व नांदेड या दोन जिल्ह्यात करण्याची बाब शासनाच्या विचाराधीन होती.

शासन निर्णय :- राज्यातील नागपूर व नांदेड या दोन जिल्ह्यातील दारिद्र्य रेषेखालील कुपोषित गर्भवती स्त्रिया, स्तनदा माता व किशोरवयीन मुलींना मोफत धान्य देण्याची योजना सुरु करण्याबाबतचा वरील संदर्भीय अनु.क्र.१ येथील दि.११ नोव्हेंबर २००२ चा शासन निर्णय अधिक्रमित करण्यात येऊन **किशोरवयीन**

मुलींसाठी पोषण कार्यक्रम [Nutrition Programme for Adolescent Girls (NPAG)] ही योजना राज्यातील नागपूर व नांदेड या दोन जिल्ह्याकरीता सुरु करण्यास शासन मान्यता देण्यात येत आहे. या दोन जिल्ह्यामधील ११ ते १९ वर्षे वयोगटातील आणि ३५ किलोग्रॅम पेक्षा कमी वजन असणा-या किशोरवयीन मुली या योजनेच्या लाभार्थी राहतील आणि या लाभार्थी मुलींना सार्वजनिक वितरण व्यवस्थेमार्फत दरमहा ६ किलो तांदूळ मोफत देण्यात येईल. किशोरवयीन मुलींसाठी पोषण कार्यक्रम (NPAG) या योजनेची अंमलबजावणी एकात्मिक बाल विकास सेवा योजनेंतर्गत सार्वजनिक वितरण व्यवस्था यंत्रणेच्या सहाय्याने खालीलप्रमाणे करण्यात यावी.

२. **प्रारंभ -** किशोरवयीन मुलींसाठी पोषण कार्यक्रम (NPAG) ही योजना फेब्रुवारी, २००५ पासून राबविण्यात यावी.

३. **लाभार्थी निकष आणि निवड -**

३.१) किशोरवयीन मुलींसाठी पोषण कार्यक्रम (NPAG) ही केंद्रपुरस्कृत योजना राज्यातील नागपूर आणि नांदेड या दोन जिल्ह्यामधील ग्रामीण व आदिवासी आणि नागरी भागामध्ये राबविण्यात यावी.

३.२) या योजनेंतर्गत ३५ किलो ग्रॅम पेक्षा कमी वजन असलेल्या आणि ११ ते १९ वर्षे वयोगटातील किशोरवयीन मुली ह्या योजनेच्या लाभार्थी असतील.

३.३) अंगणवाडी सेविकांनी ११ ते १९ वर्षे वयोगटातील सर्व मुलींचे प्रत्येक तिमाहीस म्हणजे वर्षातून ४ वेळा वजन घेऊन त्यानुसार ३५ किलोग्रॅम पेक्षा कमी वजन असलेल्या किशोरवयीन मुलींची योजनेचे लाभार्थी म्हणून निवड करण्यात यावी.

३.४) एकात्मिक बाल विकास सेवा योजनेंतर्गत ग्रामीण आणि आदिवासी प्रकल्पांचे बाबतीत अंगणवाडी सेविकांनी निवड केलेल्या लाभार्थी किशोरवयीन मुलींची यादी ग्राम सभेच्या मान्यतेने अंतिम करण्यात यावी. सदर योजनेची अंमलबजावणी तातडीने होण्यासाठी लाभार्थ्यांच्या निवड यादीस ग्रामसभेची कार्योत्तर मान्यता घेण्यात यावी.

३.५) ग्रामीण आणि आदिवासी प्रकल्पांचे बाबतीत अंगणवाडी सेविकांनी किशोरवयीन मुलींचे वजन घेण्याची कार्यवाही ग्राम पंचायतीचे महिला सदस्य (एक) यांचे समक्ष करण्यात यावी.

३.६) या योजनेंतर्गत लाभार्थींची निवड करताना किशोरवयीन मुलींच्या कुटुंबाची आर्थिक स्थिती विचारात घेण्यात येऊ नये.

४. लाभाचे स्वरूप -

४.१) किशोरवयीन मुलींसाठी पोषण कार्यक्रम (NPAG) या योजनेचा लाभ घेण्यास पात्र असणा-या लाभार्थी किशोरवयीन मुलींना (त्यांचे कुटुंबीयांना) दरमहा ६ किलो तांदूळ सार्वजनिक वितरण व्यवस्थेमार्फत (शिधावाटप/रास्त भाव दुकानामार्फत) मोफत देण्यात यावा.

४.२) या योजनेसाठी निवड झालेल्या लाभार्थी किशोरवयीन मुलींना शिधावाटप / रास्त भाव दुकानामधून ६ किलो धान्य (तांदूळ) मोफत मिळणेसाठी **परिशिष्ट ड** मध्ये दर्शविल्याप्रमाणे दरमहा अंगणवाडी सेविकेने तिच्या स्वाक्षरीतील कूपन-चिठ्ठी दयावी.

४.३) या कूपन-चिठ्ठीच्या आधारे शिधावाटप / रास्त भाव दुकानदाराने लाभार्थी मुलींना किंवा तिच्या कुटुंबीयांना ६ किलो मोफत धान्य (तांदूळ) दयावे.

४.४) अंगणवाडी सेविकांनी एकदा वजन घेऊन किशोरवयीन मुलींची लाभार्थी म्हणून निवड केल्यानंतर पुढील तीन महिन्यासाठी मोफत धान्य देण्याची कूपन-चिठ्ठी अशा लाभार्थी मुलीला दयावी.

४.५) या योजनेंतर्गत ११ ते १९ वर्षे वयोगटातील सर्व मुलींचे वर्षातून ४ वेळा म्हणजे दर तीन महिन्यांनी वजने घेण्याची कार्यवाही करण्यात यावी आणि त्यानुसार ज्या लाभार्थी किशोरवयीन मुलींच्या पोषण विषयक दर्जात (Nutritional Status) सुधारणा झाल्याचे म्हणजे किशोरवयीन मुलींचे वजनात वाढ होऊन ३५ किलोग्रॅम पेक्षा जास्त वजन झाले असल्याचे दिसून आल्यास अशा मुलीला मोफत धान्य देण्यात येऊ नये.

४.६) ज्या लाभार्थी किशोरवयीन मुली त्यांचे तिमाही वजन घेण्याच्या वेळी १९ वर्षे वय ओलांडून पुढे गेलेल्या असतील त्यांना मोफत धान्य देण्यात येऊ नये.

४.७) या योजनेंतर्गत किशोरवयीन मुलींचे तिमाही वजन घेण्याचे वेळी लाभार्थी मुलीला मागील सलग तीन महिने मोफत धान्य मिळूनही तिच्या पोषण विषयक दर्जात सुधारणा झाल्याचे दिसून येणार नाही अशा मुलीची अंगणवाडी सेविका / आरोग्य परिचारीका (ANM) यांनी तपासणी करावी आणि आवश्यकतेनुसार अशा मुलीला पुढील आरोग्य तपासणी व उपचारासाठी प्राथमिक आरोग्य केंद्राच्या वैद्यकीय अधिका-याकडे पाठविण्यात यावे. दरम्यानच्या कालावधीत पुढील तीन महिन्यासाठी अशा मुली मोफत धान्य मिळण्यास पात्र राहतील.

४.८) या योजनेंतर्गत किशोरवयीन मुलींचे दर तिमाही वजन घेण्याच्यावेळी पात्र ठरणा-या नवीन लाभार्थी मुलींना मोफत धान्य देण्यात यावे.

४.९) ज्या लाभार्थी मुलींना मोफत धान्य मिळण्यासाठी पात्र ठरून देखील त्यांचेकडून किंवा त्यांचे

कुटुंबीयाकडून मोफत धान्याची उचल होत नसल्याचे आढळून आल्यास अशा लाभार्थींना किंवा त्यांचे कुटुंबियांना धान्याची उचल करण्याबाबत अंगणवाडी सेविकांनी प्रवृत्त करावे.

५. योजनेचे संनियंत्रण (Monitoring) -

५.१) किशोरवयीन मुलींसाठी पोषण कार्यक्रम (NPAG) या योजनेच्या अंमलबजावणीसाठी ग्रामीण व आदिवासी प्रकल्पासाठी उप मुख्य कार्यकारी अधिकारी (बाल कल्याण) जिल्हा परिषद हे रजबाबदार अधिकारी राहतील.

५.२) या योजनेची अंमलबजावणी नागरी प्रकल्पात करण्यासाठी उपायुक्त, एकात्मिक बाल विकास सेवा योजना, नागरी प्रकल्प, रायगड भवन, नवी मुंबई हे जबाबदार अधिकारी राहतील.

५.३) या योजनेचे प्रत्यक्ष संनियंत्रण व अंमलबजावणी संबंधित बाल विकास प्रकल्प अधिकारी यांचेमार्फत करण्यात येईल.

५.४) या योजनेचे जिल्हा स्तरावर (ग्रामीण व आदिवासी आणि नागरी प्रकल्पांसाठी) पर्यवेक्षण व संनियंत्रण करण्यासाठी मुख्य कार्यकारी अधिकारी, जिल्हा परिषद यांचे अध्यक्षतेखाली खालीलप्रमाणे **जिल्हा स्तरीय समिती** गठीत करण्यात येत आहे -

- | | |
|--|--------------|
| १. मुख्य कार्यकारी अधिकारी, जिल्हा परिषद, नांदेड/नागपूर | - अध्यक्ष |
| २. जिल्हा पुरवठा अधिकारी, जिल्हा नांदेड / नागपूर | - सदस्य |
| ३. उपायुक्त, एकात्मिक बाल विकास सेवा योजना, नागरी प्रकल्प, रायगड भवन, नवी मुंबई. | - सदस्य |
| ४. उप मुख्य कार्यकारी अधिकारी (बाल कल्याण) जिल्हा परिषद, नांदेड/नागपूर. | - सदस्य सचिव |

५.५) जिल्हा स्तरीय समितीने वेळोवेळी बैठका घेऊन या योजनेच्या पर्यवेक्षणासाठी तसेच संनियंत्रणासंदर्भात कार्यवाही करावी.

५.६) या योजनेची अंमलबजावणी अचूकपणे होण्यासाठी अंगणवाडी पर्यवेक्षिका तसेच ग्राम पंचायतीचे महिला सदस्य यांनी अनिश्चितपणे (randomly) ५% मुलींची वजने तपासून लाभार्थ्यांची खात्री करावी. त्याचप्रमाणे संबंधित बाल विकास प्रकल्प अधिका-यानी १% मुलींची अनिश्चितपणे (randomly) तपासणी करावी.

५.७) या योजनेंतर्गत सर्व किशोरवयीन मुलींचे वजन घेतल्याबाबतची कागदपत्रे अंगणवाडीत ठेवण्यात यावीत आणि त्याप्रमाणे विहीत नमुन्यात अहवाल सादर करण्याबाबत पर्यवेक्षिकांनी दक्षता घ्यावी.

५.८) अंगणवाडी सेविका आणि पर्यवेक्षिका यांनी नियमितपणे उचल झालेल्या धान्याची नोंद ठेवावी आणि त्याबाबचा तिमाही अहवाल पाठवावा.

६. धान्य पुरवठा - (तांदुळाची खरेदी, वाहतूक व वितरण)

६.१) या योजनेची अंमलबजावणी अन्न, नागरी पुरवठा व ग्राहक संरक्षण विभागांतर्गत सार्वजनिक वितरण व्यवस्था यंत्रणेच्या मदतीने एकात्मिक बाल विकास सेवा योजनेअंतर्गत करण्यात यावी.

६.२) जिल्हा पुरवठा यंत्रणेने या योजनेसाठी केंद्र शासनाने मंजूर केलेला तांदूळ रु. ५६५/- प्रति क्विंटल या दराने भारतीय अन्न महामंडळ (FCI) यांचेकडे रक्कम भरून उचलावा.

६.३) या योजनेच्या लाभार्थ्यांसाठी जवळच्या भारतीय अन्न महामंडळाच्या (FCI) डेपोमधून धान्य उचलणे, शासकीय गोदामात आणणे, प्रमाणीकरण व शिधावाटप रास्त भाव दुकानामार्फत लाभार्थ्यांना वाटप करणे ही जबाबदारी जिल्हा पुरवठा यंत्रणेची राहिल.

६.४) या योजनेंतर्गत लाभार्थ्यांना मोफत धान्य (तांदूळ) द्यावयाचे असल्याने, गोदामातून दुकानदारास धान्य देताना पैसे भरून घेण्याची आवश्यकता नाही. गोदामात या योजनेच्या धान्याच्या स्वतंत्र नोंदी ठेवाव्यात. जिल्हा तसेच तहसिल पुरवठा शाखेत या योजनेचे स्वतंत्र लेखे ठेवावेत.

६.५) या योजनेच्या लाभार्थ्यांना धान्य वाटपासाठी प्रति लाभार्थी (किशोरवयीन मुली) प्रतिमाह ६ किलो हे प्रमाण विचारात घेऊन शिधावाटप / रास्त भाव दुकानदारांना पुरेसे धान्य मोफत देण्यात यावे. शिधावाटप / रास्त भाव दुकानदाराने योजनेच्या लाभार्थ्यांना केलेल्या मोफत धान्य वाटपाची माहिती दिल्यानंतर छाननी करून तांदुळावर प्रति क्विंटल रु. २५/- या दराने दुकानदारास मार्जिन / कमिशन देण्यात यावे. त्याशिवाय नेहमीच्या अनुज्ञेय दराने वाहतूक रिबेट देण्यात यावे.

६.६) या योजनेसाठी भारतीय अन्न महामंडळाकडून धान्याची (तांदुळाची) खरेदी करण्यासाठी प्रतिक्विंटल रु. ५६५ /- या दराप्रमाणे लागणारा खर्च तसेच धान्याची वाहतूक, हाताळणूक, रास्त भाव दुकानदारांचे कमिशन, वाहतूक रिबेट इत्यादीसाठी प्रति क्विंटल रु. १२०/- याप्रमाणे येणारा खर्च असा एकूण खर्च प्रति क्विंटल रु. ६८५ (रु. ५६५ + रु. १२०) यानुसार लागणारा आवश्यक निधी आयुक्त, एकात्मिक बाल विकास सेवा योजना, रायगड भवन, नवी मुंबई यांनी जिल्हा पुरवठा अधिका-यांकडे धनाकर्ष अथवा

धनादेशाव्दारे वेळोवेळी सुपूर्द करावा. आयुक्त, एकात्मिक बाल विकास सेवा योजना, नवी मुंबई यांनी या योजनेवरील सर्व खर्च या योजनेसाठीच्या मंजूर तरतूदीमधून भागवावा.

६.७) शिधावाटप / रास्त भाव दुकानदाराने या योजनेच्या लाभार्थ्यांचे नाव, पत्ता, शिधावाटप कार्डक्रमांक (असल्यास) व वाटप केलेल्या धान्याच्या नोंदीचे स्टॉक रजिस्टर ठेवावे.

६.७) गावातील शिधावाटप / रास्त भाव दुकानास जोडलेल्या लाभार्थ्यांची संख्या फार कमी राहिल्यास दुकानासाठीचा मासिक कोटा एका गोणीपेक्षा कमी येण्याची शक्यता असल्यास अशा दुकानदारास एका पेक्षा अधिक महिन्यांचा कोटा किमान ५० किलो किंवा १० किलोची एक गोणी एवढ्या प्रमाणात देणेत यावा व धान्य संपण्यापूर्वी / संपतानाच पुढील कोटा द्यावा. या योजनेसाठी महिनाभर पुरेल एवढे धान्य नेहमी दुकानात राहिल व कोणाही लाभार्थ्यांना धान्याअभावी परत जावे लागणार नाही, याची जबाबदारी दुकानदारावर राहिल.

६.९) सर्व शासकीय गोदामात या योजनेसाठी एक ते दोन महिन्यांचे धान्य नेहमी उपलब्ध राहिल व कोणाही दुकानदारास धान्याअभावी परत जावे लागणार नाही याची जिल्हा पुरवठा अधिकारी / संचालक नागरी पुरवठा यांची वैयक्तिक जबाबदारी राहिल.

७. किशोरवयीन मुलींसाठी पोषण कार्यक्रमाची (NPAG) अंमलबजावणी करण्यासाठी प्रौढासाठीच्या वजन काट्यांचा (adult weighing scale) पुरवठा अंगणवाडीसाठी करण्यात यावा. केंद्र शासनाने प्रति अंगणवाडी प्रति वजन काटा रु. ४००/- याप्रमाणे वजनकाटे खरेदी करण्यास मान्यता दिलेली आहे, त्यानुसार आयुक्त, एकात्मिक बाल विकास सेवा योजना, नवी मुंबई यांनी विहीत खरेदी पध्दतीने वजनकाटे खरेदी करण्याची कार्यवाही तातडीने करावी.

८. प्रशिक्षण आणि माहिती शिक्षण व संपर्क -

८.१) जिल्हा स्तरावर ग्रामीण, आदिवासी आणि नागरी प्रकल्पातील बाल विकास प्रकल्प अधिकारी आणि पर्यवेक्षिका यांना एक दिवसांचे मूलभूत प्रशिक्षण उप मुख्य कार्यकारी अधिकारी (बाल कल्याण) जिल्हा परिषद व उपायुक्त, एकात्मिक बाल विकास सेवा योजना, रायगड भवन यांचेकडून संयुक्तरित्या देण्यात यावे.

८.२) ग्रामीण, आदिवासी आणि नागरी प्रकल्पातील बाल विकास प्रकल्प अधिकारी यांचेव्दारा प्रकल्प स्तरावर अंगणवाडी पर्यवेक्षिका आणि अंगणवाडी सेविकेला एक दिवसांचे प्रात्यक्षिक स्वरूपाचे (Demonstrative Training) प्रशिक्षण देण्यात यावे.

८.३) जिल्हा स्तरावरील ग्रामीण, आदिवासी आणि नागरी प्रकल्पासाठी एक दिवसांचे मूलभूत

प्रशिक्षण (Basic Training) संयुक्तरित्या आयोजीत करण्यात यावे व त्यासाठी आयुक्त, एकात्मिक बाल विकास सेवा योजना, नवी मुंबई यांनी जिल्हा परिषद, नागपूर/नांदेड यांना आवश्यकतेप्रमाणे निधी वितरीत करावा.

८.४) ग्रामीण आणि आदिवासी प्रकल्पातील प्रकल्प स्तरावरील प्रशिक्षणासाठी संबंधित बाल विकास प्रकल्प अधिका-यांना जिल्हा परिषदेमार्फत आयुक्त, एकात्मिक बाल विकास सेवा योजना, नवी मुंबई यांनी आवश्यकतेप्रमाणे निधी वितरीत करावा.

८.५) नागरी प्रकल्पातील प्रकल्प स्तरावरील प्रशिक्षणासाठी आयुक्त, एकात्मिक बाल विकास सेवा योजना, नवी मुंबई यांनी संबंधित बाल विकास प्रकल्प अधिका-यांना आवश्यकतेप्रमाणे निधी वितरीत करावा.

८.६) प्रशिक्षण आणि माहिती, शिक्षण व संपर्क कार्यक्रम अंतर्गत जिल्हा स्तरासाठी आणि प्रकल्प स्तरासाठी आयुक्त, एकात्मिक बाल विकास सेवा योजना, नवी मुंबई यांनी आवश्यक निधी वितरीत करावा.

८.७) प्रशिक्षण आणि माहिती, शिक्षण व संपर्क [Training and Information, Education and Communication(IEC)] या कार्यक्रमांसाठी प्रतिवर्षी प्रति अंगणवाडी रु. ४००/- या प्रमाणे खर्च अनुज्ञेय असून प्रशिक्षण व आयईसी कार्यक्रमासाठी योग्य प्रमाणात निधी वाटप करण्याची जबाबदारी आयुक्त, एकात्मिक बाल विकास सेवा योजना, नवी मुंबई यांची राहिल.

९. किशोरवयीन मुलींसाठी पोषण कार्यक्रमाची अंमलबजावणी करण्यासाठी प्रति वर्षी प्रति अंगणवाडी रु. २००/- याप्रमाणे इतर खर्च अनुज्ञेय असून, त्यामधून लेखन सामुग्री उदा. नोंदवहया, मोफत धान्याच्या कूपन-चिठ्ठ्या व इतर बाबी यासाठी खर्च करण्यात यावा.

१०. योजनेच्या अंमलबजावणीसाठी अभिलेख ठेवणे -

१०.१) या योजनेची अंमलबजावणी करण्यासाठी अंगणवाडी स्तरावर नोंदवही ठेवण्यात यावी. सदर नोंदवहीची खालीलप्रमाणे तीन भागात विभाजन करण्यात यावे.

भाग (अ) त्या भागातील सर्व किशोरवयीन मुलींबाबतची माहिती **परिशिष्ट अ** मधील नमून्यात ठेवण्यात यावी.

भाग (ब) लाभार्थी किशोरवयीन मुलींच्या वजन वाढीबाबतची (growth monitoring) माहिती **परिशिष्ट ब** मधील नमून्यात ठेवण्यात यावी.

भाग (क) धान्य वितरणाबाबतची माहिती **परिशिष्ट क** मधील नमून्यात ठेवण्यात यावी.

१०.२) अंगणवाडी सेविकांनी लाभार्थी किशोरवयीन मुलींना मोफत धान्य मिळण्यासाठी दरमहा कूपन- चिठ्ठी देण्याचे पुस्तक परिशिष्ट ड प्रमाणे ठेवण्यात यावे. सदर पुस्तकाची पृष्ठे यंत्रक्रमांकित (machine numbered) असावीत.

१०.३) शिधावाटप /रास्त भाव दुकानदार त्याचेकडे प्राप्त होणा-या कूपन-चिठ्ठीच्या आधारावर **परिशिष्ट इ** मधील नमून्यात अंगणवाडी सेविकेला प्रत्येक तिमाहीला माहिती पुरवावी.

१०.४) या योजनेच्या अंमलबजावणीबाबतची तिमाही माहिती अंगणवाडी सेविकेने बाल विकास प्रकल्प अधिका-याकडे **परिशिष्ट फ** मधील नमून्यात पाठवावी.

१०.५) बाल विकास प्रकल्प अधिका-यांनी त्यांचे प्रकल्पातील माहिती **परिशिष्ट ग** मधील नमून्यात पाठवावी. ग्रामीण व आदिवासी प्रकल्पांचे बाल विकास प्रकल्प अधिकारी, जिल्हा परिषदांचे उप मुख्य कार्यकारी अधिकारी (बाक) यांचेमार्फत आयुक्त, एकात्मिक बाल विकास सेवा योजना, नवी मुंबई यांचेकडे माहिती पाठवावी. नागरी प्रकल्पांची माहिती संबंधित बाल विकास प्रकल्प अधिका-यांनी उपायुक्त, एकात्मिक बाल विकास सेवा योजना, रायगड भवन, नवी मुंबई यांचेमार्फत पाठवावी.

१०.६) आयुक्त, एकात्मिक बाल विकास सेवा योजना, नवी मुंबई यांनी नागपूर आणि नांदेड या दोन जिल्ह्यांची एकत्रित स्वरूपातील माहिती प्रत्येक तिमाहीमध्ये राज्य शासनाकडे आणि केंद्र शासनाकडे पाठवावी.

११. आर्थिक तरतूद -

या योजनेची अंमलबजावणी करण्यासाठी येणारा खर्च मागणी क्र. एक्स-१ -२२३६ -पोषण आहार, ०२ - पोषक अन्न व पेये यांचे वितरण- १०१ विशेष पोषण आहार कार्यक्रम (०१) (०२) किशोरवयीन मुलींसाठी पोषण कार्यक्रम, (२२३६-०५९-१) योजनांतर्गत / दत्तमत -४१ सहाय्यक अनुदान या लेखाशीर्षाखालील मंजूर करण्यात आलेल्या तरतूदीतून भागविण्यात यावा. तसेच शासन ज्ञापन, वित्त विभाग क्रमांक आकनि-११.०६/ ७३/ अर्थसंकल्प-५ दि.३१/०१/२००६ अन्वये आकस्मिकता निधी सांकेतांक 8000-073-1अन्वये मंजूर करण्यात आलेल्या आकस्मिकता निधीतून घेतलेल्या रु.१,७३,५४,०००/- इतक्या अग्रीम रक्कमेतून भागविण्यात यावा.

आयुक्त, एकात्मिक बाल विकास सेवा योजना, रायगड भवन, नवी मुंबई यांना नियंत्रक अधिकारी म्हणून घोषित करण्यात येत आहे

आयुक्त, एकात्मिक बाल विकास सेवा योजना, रायगड भवन, नवी मुंबई यांनी आकस्मिकता निधीमधून खर्च करण्यासाठी आहरण व संवितरण अधिका-याकडे रक्कम सुपूर्द करण्यासंबंधिच्या आदेशात/ पत्रात आगाऊ रक्कमेतून खर्च करताना सादर करण्यात येणा-या देयकावर “आकस्मिकता निधी अग्रीम-शासन ज्ञापन, वित्त विभाग क्रमांक आकनि-११.०६/ ७३/ अर्थसंकल्प-५, दि.३१/०१/२००६ अन्वये आकस्मिकता निधी सांकेतांक 8000-073-1 अन्वये मंजूर ” असे लाल शाईने लिहावे, अशी स्पष्ट सूचना त्या आदेशात/ पत्रात अंतर्भूत करावी व ही सूचना लाल शाईने अधोरेखित करावी.

हा शासन निर्णय अन्न, नागरी पुरवठा व ग्राहक संरक्षण विभाग मान्यतेने तसेच नियोजन व वित्त विभागाच्या सहमतीने वित्त विभागाच्या अनौपचारिक संदर्भ क्रमांक ५६०/०५/व्यय-६ ,दि.२/१२/२००५ व संदर्भ क्रमांक ५१९/अर्थोपाय, दि.३१/०१/२००६ अन्वये निर्गमित करण्यात येत आहे.

महाराष्ट्राचे राज्यपाल यांच्या आदेशानुसार व नांवाने,

सही/-
(वैशाली पारकर)
शासनाचे उपसचिव

प्रति,

मा.राज्यपालांचे सचिव,राजभवन,मुंबई.

मा.मुख्यमंत्र्यांचे प्रधान सचिव,मंत्रालय,मुंबई.

मा.उपमुख्यमंत्र्यांचे सचिव,मंत्रालय,मुंबई.

मा.मंत्री /मा.राज्यमंत्री ,महिला व बाल विकास यांचे स्वीय सहाय्यक

मा.मुख्य सचिव,मंत्रालय,मुंबई.

मा.प्रधान सचिव,[वित्त], वित्त विभाग,मंत्रालय,मुंबई

मा.प्रधान सचिव,नियोजन विभाग,मंत्रालय,मुंबई

मा.प्रधान सचिव, ग्राम विकास विभाग,मंत्रालय,मुंबई.

मा.प्रधान सचिव, अन्न, नागरी पुरवठा व ग्राहक संरक्षण विभाग,मंत्रालय,मुंबई.

महासंचालक, माहिती व जनसंपर्क संचालनालय,मंत्रालय, मुंबई (योजनेस व्यापक प्रसिध्दी देण्याच्या विनंतीसह)

आयुक्त,एकात्मिक बाल विकास सेवा योजना,रायगड भवन,नवी मुंबई.

महासंचालक, राजमाता जिजाऊ माता-बाल आरोग्य व पोषण मिशन, औरंगाबाद

जिल्हाधिकारी (नागपूर व नांदेड जिल्हे)

अप्पर जिल्हाधिकारी (नागपूर व नांदेड जिल्हे)

जिल्हा पुरवठा अधिकारी / अन्नधान्य वितरण अधिकारी (नागपूर व नांदेड जिल्हे)

मुख्य कार्यकारी अधिकारी,जिल्हा परिषदा, (नागपूर व नांदेड जिल्हे)

महालेखापाल,महाराष्ट्र १ [लेखा व अनुज्ञेयता / लेखा परीक्षा] मुंबई.

महालेखापाल,महाराष्ट्र २ [लेखा व अनुज्ञेयता /लेखा परीक्षा] नागपूर.

अधिदान व लेखा अधिकारी,मुंबई

जिल्हा कोषागार अधिकारी, (नागपूर व नांदेड)

उपमुख्य कार्यकारी अधिकारी [बाल कल्याण] जिल्हा परिषद (नागपूर व नांदेड जिल्हे)
मा. वित्तीय सल्लागार व उपसचिव, अन्न, नागरी पुरवठा व ग्राहक संरक्षण विभाग, मंत्रालय, मुंबई.
बाल विकास प्रकल्प अधिकारी (ग्रामीण, आदिवासी व नागरी प्रकल्प), (नागपूर व नांदेड जिल्हे)
मा. सचिव / सर्व उपसचिव, महिला व बाल विकास विभाग यांचे स्वीय सहाय्यक.
निवड नस्ती कार्यासन - ५